

اسلام کا نظام امن و امان

(غیر مسلم اسلام کی نظر میں)

از مولانا محمد ظفر الدین صاحب مفتاحی (دارالافتار دارالعلوم دیوبند)

سلسلہ کے لئے دیکھئے بڑھان اکتوبر ۱۹۵۹ء

اوپر ہم اشارہ کر چکے ہیں کہ اسلام کا قانون امن و امان ساری انسانی کائنات کی حفاظت کا ضامن ہے، اس قانون کی نظر میں مسلم غیر مسلم کی کوئی بگٹ نہیں۔ جس طرح دارالاسلام میں ایک مسلمان عزت و آبرو اور اطمینان و سکون کی زندگی کا مالک بنتا ہے، اس سے زیادہ غیر مسلم کا پاس و لحاظ ہے کہ اس کی آزادی اور اس کے امن و امان میں کوئی خلل واقع نہ ہو۔

اسلامی حکومت کا فریضہ | اسلامی حکومت کا فریضہ ہے کہ جو غیر مسلم رعایا کی حیثیت سے اس کی قلمرو میں رہتے ہوں، ان کی جان و مال، عزت و آبرو اور مذہبی آزادی پر حرج نہ آنے دے، جس طرح بھی ممکن ہو، سب سے پہلے ان کی خبر گیری رکھے اور اپنی اس ذمہ داری کو ادا کرے، اس لئے کہ یہ معاہدہ ہیں، اور ان کا مذہب، حکومت کے مذہب کے خلاف ہے، کہیں ایسا نہ ہو کہ مذہب کا اختلاف ظلم و جور پر اکتسانے کا ذریعہ بن جائے، اور خدا کی یہ بے گناہ مخلوق انصاف اور مساوات سے محروم رہ جائے۔

اسلامی حکومت کا نظریہ | اسلامی حکومت ان تمام لوگوں کو، جو اس کی مشینوں کے پرزے بنے ہوئے ہیں، ان میں نشین کرتی ہے، کہ جس طرح اللہ تعالیٰ اس روئے زمین پر اپنے تمام بندوں کو نواہ اس کا مذہب و دین کچھ بھی ہو، رزق عطا کرتے ہیں، آرام و عافیت کے سامان میں مساوات برتتے ہیں، اسی طرح جو حکومت اللہ تعالیٰ کے قوانین پر عمل پیرا ہے، اس کا بھی فریضہ ہے کہ ان دنیاوی معاملات میں کسی کے ساتھ کوئی امتیاز کی

سلوک روانہ رکھے، اور مسلم و غیر مسلم سبھوں کے ساتھ یکساں معاملہ رکھے۔ رحمتِ عالم صلی اللہ علیہ وسلم نے ارشاد فرمایا:-

من قتل معاہداً لم یروح راحۃ الجنة
 وان رجھا لیوجد من اربعین
 جو شخص اُس غیر مسلم کو قتل کرے گا جس سے معاہدہ ہو چکا ہے وہ جنت کی بو سے بھی محروم رہے گا۔ حالانکہ اس کی خوشبو چالیس سال تک کی مسافت تک پہنچتی ہے۔

جزیرہ کے بعد غیر مسلم کا درجہ اسلامی حکومت میں | سوچنے کی بات بھی ہے کہ جب حکومت نے اُن کی ذمہ داری قبول کر لی اور انھوں نے وفاداری کا اقرار کر لیا، پھر کسی کو کیا حق پہنچتا ہے کہ ذمہ کے کسی ایک لمحے کو بھی بلا وجہ تائے۔ اُس وقت اور بھی جبکہ ان لوگوں نے جزیرہ کی رقم دیکر اپنی حفاظت کا بار حکومتِ وقت پر ڈال دیا ہو۔ حضرت علی رضی اللہ عنہ فرماتے ہیں:-

انہا بذلوا الجزیۃ لتکون دماءہم
 کد مائنا و اموالہم کا مالنا (نصاب لاریہ ص ۳۱۶)
 ان غیر مسلموں نے جزیرہ اسی لئے ادا کیا ہے کہ ان کا خون ہمارے خون کے برابر اور اُن کا مال ہمارے مال کے درجہ میں آجائے

دارقطنی میں ان الفاظ کے ساتھ یہ روایت نقل کی گئی ہے:-
 قال علی من کانت ذمتنا فادہ
 ہم جیسا خون ہو جاتا ہو اور اس کی ذمت ہماری ذمت کے برابر۔
 ذمیوں کے حقوق اسلام میں | معلوم ہوا کہ ذمی (غیر مسلم) رعایا کو ملک میں وہی حقوق اسلام عطا کرتا ہے، جو مسلم رعایا کو حاصل ہے۔ قصاص کی بحث میں وضاحت سے اس مسئلہ پر روشنی ڈالی جا چکی ہے کہ اگر کوئی مسلمان غیر مسلم رعایا میں سے کسی کو قتل کر ڈالے گا، تو جرم کے ثابت ہو جانے کے بعد اُسے بھی حکومت قتل کروا ڈالے گی اور وہ بھی اس طرح کما حقہ قاتل کو اس مقتول کا وارث خود قتل کرے گا یا کسی سے کرایہ لے گا۔

مذہبِ ودین کے سلسلہ میں بحث گزر چکی ہے کہ اسلام مذہب کے سلسلہ میں آزادی کا قائل ہے۔
 قرآن کا اعلان ہے کہ لَا اِکْرَہَ فِی الدِّیْنِ اس کی بقدر ضرورت تفصیل پہلے گزر چکی ہے۔
 آنحضرت صلی اللہ علیہ وسلم کے زمانہ میں جن قوموں پر جزیرہ لگایا گیا اور اس سلسلہ میں آپ نے اُن کو جو

حقوق عطا کئے، وہ تاریخ کی کتابوں میں موجود ہے، اس سے بڑی آسانی سے اندازہ لگایا جاسکتا ہے کہ اسلام نے غیر مسلم رعایا کا کس قدر لحاظ و پاس کیا ہے۔

اہلِ نجران خدمتِ نبوی میں | نجران کے سلسلہ میں لکھا ہے کہ نجران اور یمن سے سید و عاقب خدمتِ نبوی میں حاضر ہوئے اور صلح کی درخواست کی، آنحضرت صلی اللہ علیہ وسلم نے اسے قبول فرمایا، کہ دو ہزار ہلہ ماہِ صفر میں اور ایک ہزار ماہِ رجب میں دیا کریں، اور کچھ معمولی چیزیں اور اس سلسلہ میں طے پائیں، اور اس بدلے میں ان کو یہ ذمہ داری کا پروانہ عطا کیا گیا:-

وجعل لهم ذمۃ اللہ و عہدہ
وان لا یفتنوا عن دینہم و مراتبہم
فیہ ولا یجشروا ولا یعشروا -

(فتوح البلدان ص ۱۷)

لی جائے گی اور نہ عشر لیا جائے گا۔

اس میں بالکل صراحت موجود ہے کہ آنحضرت نے دین و مرتبے کی طرف سے ان کو بالکل مطمئن کر دیا، صاحبِ ایلہ کے صلحنامہ میں آنحضرت صلی اللہ علیہ وسلم نے محافظت کی وضاحت کی ہے۔

وکتب لهم کتاباً بان یحفظوا و
ان کو پروانہ لکھا گیا ہے کہ ان کی حفاظت کی جائے گی

اور ان کی طرف سے مدافعت کی جائے گی۔

یعنی (فتوح البلدان ص ۶۸)

اہلِ نجران کے سلسلہ میں جو مفصل صلحنامہ فتوح البلدان اور کتاب الخراج لابی یوسف میں ہے، اسے بھی ملاحظہ فرمائیں۔

ولنجران وحاشیتہا جو اس اللہ
وذمۃ محمد النبی ورسول اللہ علی
اعسہم وملتہم وارضہم واموالہم
وغائبہم وشاہدہم ویمیرہم و
بعثہم وامثلتہم لا یغیر ماکانوا علیہ

نجران کے غیر مسلم باشندوں اور ان کے دوسرے ہمایوں کے لئے
اللہ تعالیٰ کی پناہ ہے اور رسول اکرم صلی اللہ علیہ وسلم کا ذمہ،
یہ پناہ اور ذمہ ان کی جان کے لئے ہے، ان کے مذہب کے
لئے ہے، ان کی زمین اور مال کے لئے ہے، ان کے
حاضر و غائب، قافلے، قاصد اور مذہبی نشانات تمام چیزوں

کے لئے ہے، جس پر وہ اس وقت قائم ہیں، اس میں کوئی تبدیلی
 نہیں کی جائے گی، ان کے حقوق و نشانات حالہا باقی رہیں گے
 تغیر و تبدل نہ ہوگا، ان کے سارے مذہبی عہدے باقی رکھے
 جائیں گے نہ کسی اسقف کو اس کی جگہ سے ہٹایا جائے گا اور نہ
 راجہ کو راجہ بننے سے الگ کیا جائیگا اور نہ کسی خادم کلیسا کو اس
 کی جگہ سے محروم کیا جائے گا خواہ اس کے قبضہ میں تھوڑا سا زمین
 ان پر جاہلیت کے زمانہ کے کسی خون یا عہد کی کوئی ذمہ داری
 نہیں ہے، ان کو نہ فوجی خدمت پر مجبور کیا جائیگا نہ عشرت پر،
 اور نہ ان کی زمین کو کوئی لشکر پامال کرے گا۔ اگر ان سے کسی حق کا کوئی
 مطالبہ کرے گا تو پورا پورا انصاف ہوگا۔ اہل بخران میں نہ یہ ظالم ہیں گے
 اور نہ مظلوم، ان میں جو پہلے سود کھا چکا ہو، اس سے میں پاک ہوں
 ان میں سے کوئی دوسرے کے ظلم کی وجہ سے پکڑا نہ جائیگا۔ اس
 امان نامہ میں جو کچھ ہے اس کے لئے اللہ تعالیٰ کی پناہ اور نبی کریم
 صلی اللہ علیہ وسلم کا ذمہ ہے۔ اس وقت تک کے لئے کہ اللہ تعالیٰ
 کا حکم آئے اور وہ سب خیر خواہی برتیں اور ان حقوق کو ادا کرتے
 رہیں جن کا عہد کیا ہے، ان پر کوئی ظلم و زیادتی نہ ہوگی۔

گواہ شدہ اوسفیان بن حرب، غیلان بن عمرو مالک بن عوف

اروع بن حابس حنظلی اور مغیرہ۔

ولا یغیر حق من حقوقہم وامثلتہم ولا
 یفتن اسقف من اسقفیتہ ولا راجہ من
 رہبانیتہم ولا واقعہ من واقعہ علی ماتحت
 ایدہم من قلیل او کثیر و لیس
 علیہم رفق ولا دم جاہلیۃ ولا
 یجشرون ولا یعشرون ولا یطاع
 اسرہم جیش من سأل منہم حقا
 فیینہم النصف غیر ظالمین ولا
 مظلومین بنجران ومن اکل منہم
 رباً من ذی قیل فذمتی منہ بریۃ
 ولا یؤخذ منہم رجل بظلم اخر و
 ولہم ما فی ہذا التھیفة جو اس اللہ
 وذمۃ محمد و النبی ابد حتی باقی اللہ
 ما نضحوا و صلحوا فیما علیہم عنین
 مکلفین شیئاً بظلم۔

شہد اوسفیان بن حرب وغیلان

بن عمرو و مالک بن عوف من بنی نصر والاققع

بن حابس الحنظلی والمغیرہ (فتوح البلدان ص ۱۰۰)

اس صلح نامہ کی عبارت بقور پر ہے اور سوچیں کہ اس سے زیادہ کوئی حکومت کسی قوم کو اور کس چیز کی ضمانت

دے سکتی ہے۔ اور رسول خدا صلی اللہ علیہ وسلم کے عہد و ذمہ سے بڑھ کر اور کس کا عہد و ذمہ

قابل اعتماد ہو سکتا ہے۔

آنحضرت صلی اللہ علیہ وسلم کی نظر میں ذمی کی حیثیت | اور یہی نہیں بلکہ رحمتِ عالم صلی اللہ علیہ وسلم کا اعلان ہے :-

أَلَا مَنْ ظَلَمَ مَعَاهِدًا ۖ وَانْتَقَصَهُ
وَأَكْلَفَهُ فَوْقَ طَاقَتِهِ ۖ وَأَخَذَ مِنْهُ شَيْئًا
بِغَيْرِ طَيْبِ نَفْسٍ ۖ فَإِنَّا حَاجِبِيهِ يَوْمَ الْقِيَامَةِ
رواۃ ابو داؤد (مشکوٰۃ باب الصلح ص ۳۵۴)
سنو! جو کسی معاہدہ (غیر مسلم) پر ظلم کرے گا، یا اس کے حقوق میں
کمی کرے گا، یا طاقت سے زیادہ تکلیف دے گا اور یا اس کی کوئی چیز
اس کی مرضی کے بغیر لے گا تو میں تیار کے دن اس کی طرف سے
مستغیث بنوں گا۔

ظلم و زیادتی کا کوئی ایسا دروازہ نہیں ہے جس پر اسلام نے پہرہ نہ بٹھا دیا ہو، اور کسی قوم کے حقوق
جانے کی موثر سے موثر جو تدبیر ہو سکتی ہے، اسے پیغمبر اسلام صلی اللہ علیہ وسلم نے اختیار نہ کیا ہو، پھر
آنحضرت صلی اللہ علیہ وسلم کا لب و لہجہ اور اندازہ بیان جیسا زور دار ہے وہ بھی آپ سے پوشیدہ نہیں ہے، اس
کے بعد بھی اگر کسی کو اطمینان نہ ہو تو اس کا کوئی علاج نہیں ہے۔

خلفائے راشدین کا سلوک غیر مسلموں سے | خلفائے راشدین نے اپنے زمانہ میں جو فتوحات کی ہیں، ان کی تاریخ
کا مطالعہ کیجئے، وہاں آپ پڑھیں گے کہ انھوں نے بھی غیر مسلم رعایا کے ساتھ جس قدر رعایتیں ممکن
ہو سکتی ہیں، کیں، ۱۲ھ میں فتحِ دمشق کا واقعہ پیش آیا ہے، حضرت خالد بن ولید نے اس موقع سے
جو امان نامہ عطا کیا ہے، اس کے الفاظ یہ ہیں :-

بِسْمِ اللَّهِ الرَّحْمَنِ الرَّحِيمِ - هَذَا مَا عَطَى
خَالِدُ بْنُ الْوَلِيدِ أَهْلَ دِمَشْقٍ إِذَا دَخَلَهَا
أَعْطَاهُمْ أَمْثَلًا عَلَى أَنْفُسِهِمْ وَأَمْوَالِهِمْ وَ
كُنُوسِهِمْ وَسُورَتِهِمْ بَيْنَهُمْ لَا يَهْدِمُونَ وَلَا
يَسْكُنُونَ شَيْئًا مِنْ دَوْلَتِهِمْ بِذَلِكَ عَهْدَ اللَّهِ
وَرَسُولَهُ صَلَّى اللَّهُ عَلَيْهِ وَسَلَّمَ وَالْخُلَفَاءَ
الْمُؤْمِنِينَ لَا يَعْزِضُ لَهُمْ إِلَّا بَخِيرًا إِذَا عَطُوا
الْحَرْبِيَّةَ فِي فَتْوحِ الْبِلَادِ ۱۲ھ و ۱۳ھ

شروع کرتا ہوں اللہ تعالیٰ کے نام سے جو بڑا ہر بان اور کرم فرما
ہے، یہ وہ پروانہ ہے جو خالد بن ولید نے اہلِ دمشق کو
داخل ہوتے وقت عطا کیا، ان تمام کو جان و مال اور عبادتِ خانوں
اور شہرِ پناہ کی طرت ان بخشا، کینے اور شہرِ پناہ نہ ڈھائے
جائیں گے اور نہ ان کے گھروں میں کوئی سکونت اختیار کرے گا۔
اس لئے کہ ان کو اللہ تعالیٰ اور اس کے رسول اکرم صلی اللہ
علیہ وسلم اور خلفاء اور تمام مومنین کی طرت سے عہد ہے، جب
تک یہ جزیہ دیتے رہیں گے سو ان کی بھلائی کے اور کوئی چھڑ چھاڑ نہ ہوگی۔

اس امان نامہ کا آپ ایک ایک جملہ غور و فکر سے پڑھ جائیے، اور ناقدانہ نگاہ ڈال جائیے، مگر بائیں ہمہ آپ کو انا پڑیگا، کہ غیر مسلم رعایا کے ساتھ کوئی ایسی رعایت نہیں ہے جس کا پاس و لحاظ نہ رکھا گیا ہو، جان مال، گرجے، شہر اور ان کے گھر سب چیزوں کے امن و امان کا اعلان کیا گیا ہے۔

مسلمانوں کے حُسن سلوک کے اثرات | مسلمانوں نے اپنے اُن عہد و پیمان کی وفاداری کا جیسا ثبوت دیا ہے، اس کی مثال تاریخ میں نہیں مل سکتی ہے۔ اور خود غیر مسلم رعایا نے اس سلسلہ میں اعترافِ احسان کیا ہے اور اپنے ہم مذہبوں کے مقابلہ میں مسلمان حکمرانوں کو ترجیح دی ہے۔ شام میں حضرت ابو عبیدہؓ اور آپ کے مسلمان حکام نے غیر مسلم کے ساتھ عدل و مساوات کا ایسا ثبوت بہم پہنچایا کہ وہاں کی رعایا مسلمانوں کی گرویدہ اور مہذب و معاون بن گئی۔

فلہارائی اهل الذمّة و فاء المسلمین
لہم و حسن السیرة فیہم صاروا اشدّ اء
علی عدو المسلمین و عوناً للمسلمین، علی
اعدائہم فبعث اهل کل مدینة امن
جرى الصلح بینہم و بین المسلمین
رجالاً من قبلہم۔ یتخسون الاحبار
عن الروم و عن ملکہم و ما یریدون
ان یصنعوا (کتاب الخراج لابن یوسف منہ)

ذمیوں (یعنی غیر مسلم رعایا) نے جب اپنے ساتھ مسلمانوں کی وفاداری اور حسن سلوک اور خوش اخلاقی کا مظاہرہ دیکھا تو یہ اُن کے ایسے گرویدہ ہو گئے کہ اُن کے حامی و مددگار بن گئے اور ان کے دشمنوں کے سخت ترین مخالف، اور ان تمام شہروں کے باشندوں نے جن سے صلح ہو چکی تھی، اپنی طرف سے کچھ لوگوں کو لیٹورسی آئی ڈی روم کی طرف بھیجا کہ وہ اُن کے ملک اور ان کے ارادے کی رپورٹ حاصل کر کے مسلمانوں کو پہنچائیں۔

نی ہوئی رقم کی دلیلی | اور جب حضرت ابو عبیدہ رضی اللہ عنہ کو معلوم ہوا کہ دشمن کا ایسا سخت مقابلہ ہے، کہ بیک وقت ہم مقابلہ بھی کریں اور ذمیوں کی حفاظت بھی، ناممکن ہے، تو آپ نے حکم نافذ کر دیا کہ اُن سے جو چیز اور ٹیکس وصول کیا گیا ہے، واپس کر دیا جائے، اور اُن کے سامنے حکومت کی مجبوری پیش کر دی جائے۔

فکتب ابو عبیدة الی کل وال
لمن خلقہ فی المدین التي صالح اهلہا
یا صرہم ان یردوا علیہم ما جبئی نھم

حضرت ابو عبیدہ نے ان تمام شہروں کے گورنروں کو لکھا جن سے صلح ہو چکی تھی کہ وہ اپنے اپنے شہروں میں ذمیوں کو خراج و چیز کی رقم جو وصول کر چکے ہیں واپس کر دیں، اور اُن سے یہ

کہہ دی کہ ہم تمہاری یہ رقم اس لئے واپس کر رہے ہیں کہ دشمنوں کے ایک بڑے مجمع کی اطلاع ملی ہے، جو ہم سے برسراپیکار ہونے والا ہے اس نازک موقع پر ہم شاید اس شرط کو نہ بناہ سکیں گے جس کا تم سے وعدہ کیا تھا کہ تمہاری حفاظت ہمارے ذمہ ہے اور جو صورت حال سامنے ہے اس کے پیش نظر اس کی قدرت باقی نہیں رہے گی، لہذا جو رقم وصول کی تھی واپس ہے۔ اور اگر اللہ تعالیٰ نے ہماری مدد کی تو پھر ہم اسی شرط پر رہیں گے، جو دونوں کے درمیان طے پائی ہے۔

من الجزية و الخراج و كتب اليهم ان يقولوا لهم انما اردنا عليكم اموالكم لانه قد بلغنا ما جمع لنا من الجموع وانكم قد اشترطتم علينا ان نمنعكم وانا لا نقدر على ذلك، و قد ردونا عليكم ما اخذنا منكم و نحن لكم على الشرط و ما كتبنا بيننا و بينكم ان نصرنا الله عليهم۔

(کتاب الخراج ص ۱۸)

غیر مسلم رعایا کے تاثرات | حسب الحکم ہر شہر کے ذمہ دار مسلمان حکمرانوں نے ذمیوں کے جزیئے اور خراج انہیں واپس کرنے اور یہ فرمان اپنے امیر العسکر کا پہنچا دیا، تو یہ اس سے بے حد متاثر اور ملول خاطر ہوئے اور دعائیں کرنے لگے کہ اللہ تعالیٰ ان مسلمانوں کی مدد فرمائیں، اور خدا کرے یہ پھر ہمارے اوپر حکمران بنکر واپس آئیں، اس لئے کہ اگر ان کے بجائے ہمارے ہم مذہب ظالم و جابر حکمرانوں کو اقتدار حاصل ہو گیا، تو پھر وہ ہمیں تباہ و برباد کر ڈالیں گے، اور یہ تو انہی مسلمان حکمرانوں کا عدل ہے کہ لی ہوئی رقم واپس کر دی، غیر مسلم ہوتے تو ہرگز واپس نہ کرتے، بلکہ بچا کھپا اثاثہ بھی ہڑپ کر لیتے۔

غیر مسلم رعایا کہتے تھے۔ اللہ تعالیٰ تم کو پھر ہمارے شہروں پر واپس لائیں اور تمہاری تمہارے دشمنوں کے مقابلہ میں مدد کریں۔ اگر ہمارے ہم مذہب حکمران ہوتے تو کچھ بھی واپس نہیں کرتے اور بچا کھپا سب ہتھیالیتے،

قالوا ردكم الله تعالى علينا و نصركم عليهم فافوا كانوا هم لمديردوا علينا شيئا و اخذوا كل شئى بقى لنا، حتى لا بدعوا شيئا (ايضا)

اہل عیرو حضرت خالد کی خدمت میں | اسی طرح حضرت صدیق اکبر رضی اللہ عنہ کے عہد خلافت میں جب حضرت

خالد بن الولیدؓ نے حیرہ والوں کا محاصرہ کر لیا، اور آپ کے پاس والی حیرہ ایاس بن قبیصہ الطائی رُوسا کے ساتھ آئے، تو آپ نے ان پر اسلام، جزیہ اور لڑائی تین چیزیں علی الترتیب پیش کیں، کہ یا تو وہ سب اسلام قبول کر لیں، یہ نہ کر سکیں تو جزیہ دینا تسلیم کر لیں، اور سب کے اخیر میں جنگ ہے۔

ابن بقیہ کے ہاتھ میں زہر تھا، اُس نے کہا، یا تو آپ ہماری بات مان لیں ورنہ یہ زہر ہے، میں خود کشتی کر لوں گا، اپنی قوم میں ایسی چیز کے ساتھ ناپس نہیں جاسکتا، جو ان کو پسند نہیں، حضرت خالد بن الولیدؓ نے اُس کے ہاتھ سے زہر لے لیا اور بس اللہ لا یضتر مع اسمہ الخ پڑھ کر نکل گئے، وہ سب یہ دیکھ کر حیرت زدہ ہو گئے، کہ زہر نے ان پر کوئی اثر نہیں کیا، مختصر یہ کہ بالآخر جزیہ پر صلح کی بات طے ہو گئی، صلح کے مخصوص محلے یہ ہیں کہ یہ مسلمانوں کے خلاف کسی کافر کی اعانت نہ کریں گے اور نہ یہ مسلمانوں کے راز کسی پر فاش کریں گے، اور جزیہ کی رقم برابر ادا کرتے رہیں گے، اگر انھوں نے ان چیزوں کو جو عہد نامہ میں ہے مخالفت کی تو پھر ان کے لئے نہ کوئی امان ہے نہ کوئی ذمہ، اور اگر انھوں نے اس کی رعایت کی اور اس پر قائم رہے تو ان کو وہ سارے حقوق حاصل ہوں گے، جو معاہدہ کو ہوتے ہیں، اور ہمارے ذمہ ان کی حفاظت و نگرانی کا فریضہ ہے۔

حضرت خالدؓ کی طرف سے اس مسلمان اور امن نامہ میں آپ نے ان غیر مسلم رعایا کے لئے اس کا بھی اعلان کیا

امن کا پر وانا اور امداد کا وعدہ کہ ان میں جو لوگ معذور ہیں، ان سے جزیہ نہیں لیا جائے گا اور اسی طرح بعد میں جو معذور ہو جائے گا اس وقت اس سے بھی جزیہ معاف کر دیا جائے گا اور یہی نہیں بلکہ اگر وہ وفادار رعایا بن کر ملک میں رہا تو حکومت کی طرف سے اُس کی اور اُس کے بال بچوں کی کفالت کی جائے گی۔

شیخ صنعف عن العمل او اصابتہ

آفة من الآفات او کانا غنیا فافقر

وصار اهل دینہ یتصدقون علیہ

طرحت جزیئہ و عیل من بیت مال

المسلمین و عیالہ ما اقام بدر الحجرتہ

وداس الاسلام (کتاب الخراج ص ۵۵)

جو بھی ضعیف العمر ناکارہ ہو جائے یا اُس سے کوئی آفت پہنچ

جائے، یا جو مالدار تھا وہ ایسا محتاج ہو جائے کہ اس کے

ہم قوم اسے صدقہ دینے لگیں تو ان سے جزیہ معاف

کر دیا جائے گا اور مسلمانوں کے بیت المال سے اس کی اور

اس کے بال بچوں کی مدد کی جائیگی جب تک وہ دارالاسلام

میں اقامت گزیں رہیں گے۔

آخر میں اس کی بھی صراحت کی گئی تھی کہ ان غیر مسلم رعایا میں سے جو بھی امداد کی مسلمانوں سے درخواست کرے گا اس کی درخواست منظور کی جائے گی اور اس سلسلہ کے اخراجات کی ذمہ داری بیت المال پر ہوگی۔

فان طلبوا عوناً من المسلمین اعینوا اگر یہ لوگ مسلمانوں سے مدد کے طالب ہوں گے، ان کی مدد

یہ ومعونته العون من بیت مال المسلمین - (کتاب الخراج صفحہ ۵۷)

مسلمان حکمرانوں کی وفاداری | مسلمانوں نے کبھی کبھی امان نامے اور صلح نامے کی خلافت ورزی نہیں کی۔ بلکہ امان نامے

اور صلح نامہ کا اگر آپ بغور مطالعہ کریں گے تو آپ محسوس کریں گے کہ مسلمانوں نے اپنی حکومت میں دوسرے مذاہب کی عبادت گاہوں اور ان کے دوسرے مذہبی مراسم کو جس طرح وسعت قلبی سے باقی رکھا ہے، یہ انہی کا حصہ ہے، عانات اور دوسرے شہروں کے صلح ناموں میں صراحت ہے۔

فصلحہ واعطاه ما اسر اد علی ان لا یهدم لہم بیعة ولا کنیسة وعلی ان یضربوا نواقیسہم فی ای ساعة سناؤا من لیل او نہاس الا فی اوقات الصلوات وعلی ان یخرجوا الصلبان فی ایام عیدہم (ایضاً صفحہ ۵۷)

ان سے صلح کی اور جو وہ چاہتے تھے اس کے لئے امان نامے عطا کیا کہ ان کے گرجے اور عبادت خانے ڈھائے جائیں گے اور نہ ناقوس بجانے پر کوئی پابندی ہوگی اور اوقات نماز کے علاوہ دن رات کے جس حصہ میں چاہیں گے سنگھ بھوک سکیں گے اور اسی طرح اپنے ایام عید میں صلیب نکالیں گے۔

اور اس پر عمل برابر باقی رہا، کسی نے بھی اس کی خلافت ورزی نہیں کی۔

فاداً والیہ الجزینہ وترکت البیع والکنائس، لہم تہدم لما جری من الصلح بین المسلمین واهل الذمۃ ولم یرد ذالک علی خالد ابو بکر ولا ردہ بعد ابی بکر عمر، ولا عثمان ولا علی رضی اللہ عنہم اجمعین (ایضاً صفحہ ۵۷)

ذمیوں نے مسلمانوں کو جزیہ ادا کیا اور گرجے اور ان کے عبادت خانے چھوڑ دیئے، ڈھائے نہیں گئے، اور مسلمانوں اور ذمیوں کے درمیان جن چیزوں پر صلح ہوئی تھی وہ برابر باقی رہی، نہ حضرت خالد کے، اس صلح نامے کو حضرت ابو بکر نے رد کیا اور نہ آپ کے بعد حضرت عمر نے اور نہ حضرت عثمان اور حضرت علی نے، رضی اللہ عنہم۔

خلافت ورزی کی سختی کے ساتھ ممانعت | حضرت امام ابو یوسف نے اپنے زمانہ میں اسی پر عمل باقی رکھا اور اس کی خلاف ورزی سے سختی کے ساتھ منع کیا اور ہر زمانہ کے علماء نے صلح ناموں کے احترام پر حکومت وقت کو مجبور کیا، چنانچہ مسلمان حکومت نے کبھی خلاف ورزی کی جرأت نہیں کی، البتہ وہ شہر جن کو مسلمانوں نے بسایا، ان میں ذمیوں کو اس کی اجازت نہیں ہے کہ اپنے ان ذمی شعائر کو جو دہشتیں، جو اسلام کے خلاف ہیں۔

صلح نامے اور امان نامے میں جو چیزیں طے پا چکی ہیں ان پر عمل کے متعلق امام ابو یوسف لکھتے ہیں :-

قال ابو یوسف ولست اری ان یهدم جن امور پر صلح ہو چکی ہے ان کی خلاف ورزی میں جائز

شی ما جوی علیہ الصلح ولا یجوز (کتاب الخراج ص ۴۸) نہیں سمجھتا۔

امام ابو یوسف نے لکھا ہے کہ جب کسی وقت مسلمان حکمرانوں میں سے کسی نے اس کے خلاف کرنے کی جرأت کی تو ذمیوں نے وہ کاغذات پیش کئے جو صلح نامے اور امان نامے کی شکل میں ان کے پاس موجود تھے، چنانچہ فقہار وقت نے ذمیوں کی حمایت کی اور حکمرانوں کے اس غلط ارادہ کو معیوب جانا اور ان کی سختی کے ساتھ مخالفت کی جس کا نتیجہ یہ ہوا کہ وہ اس ارادہ سے باز آ گئے۔

فکفوا عما اسادوا (ایضاً) چنانچہ وہ سب اپنے ارادے سے باز آ گئے۔

مسلمان شہروں میں ذمیوں کو مذہبی البتہ ان شہروں میں گرجے اور کلیسیا کی ممانعت جو مسلمانوں نے بعد میں بسائے شعائر کے اظہار کی اجازت نہیں دے سکی جب اس وجہ سے ہو کہ اس میں یہ پہلے سے آباد نہیں ہوتے ہیں۔

عن عکرمۃ عن ابن عباس انه سئل عن العجم الیھ ان یجدوا بیعتا او کلیسۃ فی بلاد امصار المسلمین فقال اما مصر مصر ته العرب فلیس لھم ان یجدوا فیہ بناء بیعة و کلیسۃ ولا بیعتا او فیہ بنا قوس ولا بیطھر وافیہ خمر و لا یتخذ وافیہ خنزیرا و حضرت عکرمہ حضرت ابن عباس سے راوی ہیں کہ ان سے عجیبوں کے متعلق سوال کیا گیا کہ کیا ذمیوں کو مسلمان شہروں میں نئے گرجے اور عبادت خانے بنانے کا حق حاصل ہوگا حضرت عبد اللہ بن عباس نے جواب دیا کہ وہ شہر جسے مسلمانوں نے آباد کیا ہے ان میں ان ذمیوں کو نئے گرجے اور کلیسیا بنانے کا حق حاصل نہ ہوگا اور نہ وہ ان شہروں میں سگھ پھونکیں گے نہ علی الاعلان شراب کی بیع و فروخت کریں گے اور نہ خنزیر

کل مصر کانت العجم مصر ته نفتحہ اللہ
علی العرب فنزاً لواء علی حکمہم فللعجم

ما فی عہدہم و علی العرب ان

یوفوا لہم بذالک (کتاب الخراج ص ۵۵)

داخل کریں گے۔ البتہ جو شہر عجمیوں کے بسے ہوئے ہیں اور اللہ تعالیٰ

نے مسلمانوں کو اس پر تسلط بخش دیا ہو لیکن انھوں نے ان کو باقی رکھا ہے

اور جو کچھ باہم معاہدہ ہوا اس کا عجمیوں کو حق ہے اور مسلمانوں کو ذمہ داری

ہو کہ وہ اپنے عہد کو ان کے حق میں پورا کر دکھائیں اور اسی پر چھے رہیں

شہروں کی مختلف قسمیں | اصل میں شہروں کی تین قسمیں ہیں، ایک تو وہ جسے مسلمانوں نے از سر نو آباد کیا ہو، اور بسایا ہو

جیسے کوثر، بغداد اور اس طرح کے دوسرے شہر، ان میں ذمیوں کے لئے کنیسہ بنانا جائز نہیں، دوسرا وہ

شہر جسے مسلمانوں نے ملاقت سے حاصل کیا ہو، اس کا بھی یہی حکم ہے، کہ نیا کر جانا جائز نہیں ہے، اور تیسرا

وہ شہر جو صلح سے حاصل ہوا اور وہاں کے باشندے زمین سے بے دخل نہیں کئے گئے تو اس شہر میں اپنی زمین

پر نیا کر جانا جائز ہوگا، اور اگر زمین ان کے قبضہ میں نہیں رکھی گئی، مگر شرائط میں اس کی اجازت موجود ہے

تو بھی درست ہوگا۔

مسلمانوں کا مقام | اس تفصیل کے بعد مسئلہ میں کوئی گنجائش باقی نہیں رہ جاتی ہے، مگر یہ جو کچھ ہے اجازت

ہے، اس کا یہ منشا ہرگز نہیں ہے کہ مسلمان حکمران بنانے کا حکم دیں، یا مجبور کریں۔

اس کا مطلب یہ ہے کہ ان کو ہم مرتت سے منع

نہ کریں گے، یہ منشا نہیں ہے کہ ہمارے لئے ان کو

اس کام کے لئے حکم دینا جائز ہے بلکہ ہم ان کو ان کے

مذہب و معتقدات پر چھوڑ دیں گے۔

ان معنی قولہم لا تمنعہم من

الترمیم لیس المراد انتہ جائز

تامرہم بہ بل بمعنی منکرہم و ما

بیدینون (رد المحتار ص ۳۴۵)

بعض علماء کی رائے | اسی طرح جن مسلمان شہروں میں غیر مسلم کو کفر کے آثار کے قیام کی اجازت نہیں ہے،

اس کا مفہوم بھی بعض علماء نے یہی سمجھا ہے کہ ذمیوں کو قانونی طور پر ان میں گرجے، بت خانے اور

دوسرے اس طرح کے کاموں کا شہری حق حاصل نہیں ہے، لیکن مسلمان حکمرانوں کی اجازت سے وہ بنا سکتے

ہیں اور تاریخ کی شہادت ہے کہ انھوں نے بنایا بھی ہے، اور ان کو اجازت بھی ملی ہے، شلی نعمانی لکھتے ہیں:

لہ رد المحتار مطلب ان الامصار ثلثہ ص ۳۴۲۔

”حضرت عبداللہ بن عباسؓ کا یہ فتویٰ بھی اس لحاظ سے تھا کہ اس وقت تک مسلمان اور دوسری قومیں اچھی طرح ملے جلے نہیں تھے، لیکن جب یہ حالت نہیں رہی، تو وہ فیصلہ بھی نہیں رہا، چنانچہ خاص اسلامی شہروں میں اس کثرت سے گرجا، بت خانے، آتشکدے بنے کہ ان کا شمار نہیں ہو سکتا۔ بغداد خاص مسلمانوں کا آباد کیا ہوا شہر ہے، وہاں کے گرجوں کے نام معجم البلدان میں کثرت سے ملتے ہیں، قاہرہ میں جو گرجے بنے وہ مسلمانوں ہی کے عہد میں بنے“ لے

مسلمان حکمرانوں کی رواداری | مسلمان حکمران کی رواداری اور انصاف کے سیکڑوں واقعات تاریخ میں محفوظ ہیں، جو رہتی دنیا تک ان جھوٹے، فتنہ انگیز عیسائی اور غیر مسلم مصنفوں کی تردید کرتے رہیں گے، جو اسلامی نظام حکومت اور مسلمان حکمرانوں کے خلاف زہر اگلتے رہتے ہیں، اور ان کو تنگ دل اور نا انصاف لکھنے میں بے حیائی سے کام لیتے ہیں۔

عمر بن عبدالعزیز کا انصاف | عمر بن عبدالعزیز کا یہ تاریخی واقعہ بہت مشہور ہے اور اپنی جگہ بالکل صحیح کہ انھوں نے اپنے عہد حکومت میں، عیسائیوں کی درخواست پر جامع مسجد دمشق کے اس حصہ کے ڈھانے اور عیسائیوں کے حوالہ کر دینے کا حکم دے دیا تھا، جسے ولید بن عبدالملک نے غصہ میں زبردستی عیسائیوں کی مرضی کے بغیر جامع مسجد میں شامل کر لیا تھا، بالآخر مسلمانوں نے عیسائیوں کو رضی کیا، اور غوطہ نامی شہر کے وہ تمام گرجے جن کو انھوں نے قوت سے فتح کیا تھا، عیسائیوں کو جامع دمشق کے اس حصہ کے بدلہ واپس کیا، اور پھر عیسائیوں کی درخواست پر حضرت عمر بن عبدالعزیز نے یہ تبادلوں منظور کیا اور جامع مسجد کے انہدام کا حکم واپس لیا۔

(باقی)

۱۵ رسائل شبلی ص ۴۲ - ۵۲ تفصیل کے لئے دیکھئے فتوح البلدان ص ۱۳۲

حیاتِ اجل

مرتب قاضی عبدالغفار صاحب۔ یہ مسیح الملک محمد اجل خاں صاحب کی سوانح عمری ہی نہیں بلکہ اس میں اس دور کی پوری سیاسی تحریکات کا خلاصہ پیش کیا گیا ہے۔ مکتبہ برہان اردو بازار۔ دہلی۔